



Complete list and details of Andhra Pradesh (AP) Government Schemes & Programs - ఆంధ్రప్రదేశ్ ప్రభుత్వ పథకాలు, కార్యక్రమాలు:

1. ఇ-ఔషధి (e-Aushadhi):



- ఆంధ్రప్రదేశ్ రాష్ట్రంలోని ఏ ఆసుపత్రిలో ఏయే మందులు అందుబాటులో ఉన్నాయనే వివరాలను ఆన్‌లైన్‌లో తెలుసుకునేందుకు వీలుగా 'ఇ-ఔషధి' కార్యక్రమాన్ని జూన్ 10, 2015న ప్రారంభించారు.
» రాష్ట్రవ్యాప్తంగా వెయ్యికి పైగా ప్రాథమిక ఆరోగ్య కేంద్రాలు, 9 జిల్లా, 30 ప్రాంతీయ ఆసుపత్రులు, 11 వైద్య కళాశాలలు, అనుబంధ ఆసుపత్రుల్లో ఈ విధానం అమల్లోకి వచ్చింది.

2. ఈ-నిధి (e-Nidhi):



- ఆర్థిక వ్యవహారాలను సమర్థవంతంగా నిర్వహించేందుకు ఆంధ్రప్రదేశ్ ప్రభుత్వం నూతనంగా చేపట్టిన ఐటీ ఆధారిత సమగ్ర ఆర్థిక నిర్వహణ వ్యవస్థ (సీఎఫ్ఎంఎస్)కు 'ఈ-నిధి' అని పేరు పెట్టారు.
» శాప్ (SAP) ఆధారంగా పనిచేసే ఈ కొత్త వ్యవస్థతో బడ్జెట్, ఆదాయం, వ్యయం, మానవవనరుల నిర్వహణ, అకౌంట్స్, వేజ్ అండ్ మీన్స్, అప్పుల నిర్వహణ వ్యవహారాలను



అనుసంధానం చేయనున్నారు. ఈ మొత్తం వ్యవహారాలన్నింటినీ ఆన్‌లైన్ ద్వారానే నిర్వహించనున్నందున ప్రభుత్వం దీనికి 'ఈ-నిధి' అని నామకరణం చేసింది.

3. 'అభయం' యాప్ (Abhayam App):



- ఆపదలోని మహిళలకు అండగా నిలిచేందుకు రూపొందించిన 'అభయం' యాప్‌కు ఆంధ్రప్రదేశ్ పోలీసులు మరిన్ని అదనపు హంగులు జోడించనున్నారు. ఇప్పటివరకు కేవలం మహిళల సేవలకే పరిమితమైన దీన్ని పురుషులు కూడా వినియోగించేందుకు వీలుగా తీర్చిదిద్దారు.
- » 2015 జనవరి 20న విశాఖపట్నంలో ప్రయోగాత్మకంగా 'అభయం' యాప్‌ను ఏపీ పోలీసులు ప్రారంభించారు.
- » అత్యవసర వేళల్లో యాప్‌లోని పానిక్ అనే మీటను నొక్కితే వెంటనే ఆ సమాచారం ఆ నగరంలోని కమాండ్ కంట్రోల్ రూమ్‌కు, అక్కడి నుంచి సమీపంలోని పోలీస్ స్టేషన్‌కు చేరుతుంది. జీపీఎస్ ఆధారంగా మహిళ ఎక్కడ ఆపదలో ఉందో గుర్తించి అయిదు నిమిషాల వ్యవధిలో ఆ స్థలానికి చేరుకుని ఆమెను రక్షించే ప్రయత్నం చేస్తారు.

4. మీ ఇంటికి- మీ భూమి (Mee Intiki Mee Bhoomi):

- 'మీ ఇంటికి- మీ భూమి' కార్యక్రమంలో భాగంగా అధికారులు గ్రామానికి వచ్చి కంప్యూటర్లలో ఉన్న భూముల వివరాలను వెల్లడిస్తారు. వాటిని క్షుణ్ణంగా పరిశీలించి తమ భూములు తమ పేరుతో ఉన్నాయో లేదో, ఏమైనా తప్పులు ఉంటే తెలుసుకుని వాటిని అధికారుల దృష్టికి తీసుకెళ్లి సరిచేసుకునే అవకాశాన్ని కల్పించారు.

5. గిరి గోరుముద్దలు పథకం (Giri Gorumuddalu):



- పోషకాహార లోపంవల్ల గిరిజన ప్రాంతాల్లోని చిన్నారులు రోగాల బారిన పడుతున్నారని, 90 శాతం మరణాలకు కారణం ఇదేనని, అందుకే గిరి ప్రాంతాల్లో ఆరు నెలల నుంచి ఆరేళ్లలోపు పిల్లలకు 'గిరి గోరు ముద్దలు' పథకాన్ని ప్రవేశపెట్టారు.

6. ఈ-ఆరోగ్యం (e-Aarogyam):

- ఆన్‌లైన్‌లో రోగికి సంబంధించి పూర్తిస్థాయి సమాచారం, కేస్ షీట్ నిర్వహిస్తూ వారి ఆరోగ్య పరిరక్షణకు చర్యలు చేపట్టేందుకు 'ఈ-ఆరోగ్యం' పథకాన్ని ప్రారంభించారు. ఈ పథకాన్ని విశాఖ జిల్లాలో ప్రయోగాత్మకంగా అమలుపరుస్తారు.

7. ఈ-ప్రగతి (e-Pragati):



- సమస్త ప్రభుత్వ యంత్రాంగాన్ని పూర్తిగా కంప్యూటరీకరించాలనే ఉద్దేశ్యంతో రూ.2358 కోట్ల ఖర్చయ్యే ఈ ప్రాజెక్టును 'ఈ-ప్రగతి' పేరుతో పీసీపీ పద్ధతిలో చేపట్టాలని ఏపీ ప్రభుత్వం తీర్మానించింది.
 - » మొత్తం ప్రాజెక్టు వ్యయంలో రూ.1528 కోట్లను ఆంధ్రప్రదేశ్ ప్రభుత్వం, మిగిలిన మొత్తాన్ని ప్రపంచ బ్యాంక్ సమకూర్చునుంది. సింగపూర్ కంపెనీలు, విప్రోల సంయుక్త భాగస్వామ్యంలో మూడు దశల్లో ఈ ప్రతిష్ఠాత్మక ప్రాజెక్టును పూర్తి చేస్తారు.
 - » రాష్ట్ర ప్రభుత్వ పరిధిలోని 33 శాఖలు, 315 హెచ్‌ఓడీలు, 745 ఈ సేవలన్నింటినీ 'ఈ-ప్రగతి' పేరుతో ఒకే గోడుకు కిందికి తేవాలని ప్రభుత్వం నిర్ణయించింది. దీన్ని 72 ప్రాజెక్టులు, 14 ప్యాకేజీలుగా వర్గీకరించారు. దక్షిణాసియా దేశాల్లోనే తొలిసారిగా ఇలాంటి కార్యక్రమాన్ని ఆంధ్రప్రదేశ్ ప్రభుత్వం చేపట్టడం విశేషం.

8. అన్న దీవెన (Anna Deevena):



- తూర్పుగోదావరి జిల్లా కాకినాడలో 'అన్న దీవెన' పేరిట బాలింతల కోసం సరికొత్త కార్యక్రమాన్ని ఆంధ్రప్రదేశ్ ప్రభుత్వం ప్రారంభించింది. మాతృ, శిశు మరణాలను అరికట్టేందుకు బాలింతలకు పాస్టికాహరాన్ని పంపిణీ చేసేందుకు ఈ కార్యక్రమాన్ని ఉద్దేశించారు. పాతబెల్లం, రాగిపిండి, వేరుసెనగలు, మదర్ హార్లిక్స్ తోపాటు బిడ్డకు గొడుగు, టోపీలతో కూడిన సరుకులను పంపిణీ చేస్తారు.

9. మన అమరావతి - మన మట్టి - మన నీరు (Mana Amaravati - Mana Matti - Mana Neeru):

- అమరావతి నిర్మాణంలో ఆంధ్రప్రదేశ్ ప్రజలందరినీ భాగస్వాముల్ని చేసేలా 'మన అమరావతి - మన మట్టి - మన నీరు' కార్యక్రమాన్ని నిర్వహించాలని రాష్ట్ర ప్రభుత్వం సంకల్పించింది. ప్రతిగ్రామం, ప్రతి పురపాలక వార్డు నుంచి కిలో మట్టి, పావులీటరు నీళ్లు సేకరించి నూతన రాజధానికి తరలించే ఏర్పాట్లు చేసింది.
- రాష్ట్రంలోని 16 వేల గ్రామాల్లో అందరూ పవిత్ర పుణ్య జలాలను, పుట్టమట్టిని సేకరించి మంగళ హారతులు, పెద్దల ఆశీస్సుల నడుమ ఊరేగింపు చేసి మండల, జిల్లా కేంద్రాల ద్వారా రాజధానికి చేర్చడం ఈ కార్యక్రమ ఉద్దేశం.

10. నా ఇటుక- నా అమరావతి (Naa Ituka - Naa Amaravati):

- ప్రజా రాజధాని 'అమరావతి' నిర్మాణంలో ప్రజల భాగస్వామ్యానికి ఏపీ ప్రభుత్వం శ్రీకారం చుట్టింది. ఇందులో భాగంగా 'నా ఇటుక- నా అమరావతి' అనే వినూత్న కార్యక్రమాన్ని ప్రారంభించింది. ఈ కార్యక్రమాన్ని విజయవాడలో సీఎం చంద్రబాబు ఆవిష్కరించారు. రాజధాని నిర్మాణానికి ప్రతిఒక్కరూ కనీసం ఒక ఇటుకనైనా విరాళంగా అందజేసేందుకు వీలుగా ఆన్లైన్ చెల్లింపుల విధానాన్ని ప్రవేశపెట్టారు. 'అమరావతి ఇటుక'ను ఆన్లైన్ విధానంలో ఎవరైనా కనీసం రూ.10 పెట్టి కొనుగోలు చేయవచ్చు. ఇలా కొనుగోలు చేసినవారి వివరాలను amaravati.gov.in వెబ్సైట్ డేటాబేస్లో ఉంచుతారు.

11. ద్రోణాచార్య (Dronacharya):



- ఉపాధి అవకాశాలకు మార్గం సుగమం చేయడంలో భాగంగా నిరుద్యోగ బ్రాహ్మణ యువత కోసం 'ద్రోణాచార్య' పథకాన్ని ఆంధ్రప్రదేశ్ లో ప్రారంభించారు. ఇందులో భాగంగా నైపుణ్యాల అభివృద్ధిలో శిక్షణ ఇస్తారు.

12. ఎన్టీఆర్ జలసిరి (NTR Jalasiri):

- ఎన్టీఆర్ జలసిరి పథకం కింద ఆంధ్రప్రదేశ్ లో భూగర్భజలాలకు కొరతలేని చోట్ల ప్రభుత్వ ఖర్చుతో రైతులకు లక్ష బోర్లు తవ్వించి మోటార్లు కూడా బిగించి ఇస్తారు. విద్యుత్ కనెక్షన్, మోటార్ కు అయ్యే ఖర్చులో ఎస్సీ, ఎస్టీ రైతులు 5 శాతం; ఇతరులు 20 శాతం భరిస్తే చాలు.
» అనంతపురం జిల్లా మినహా రాష్ట్రమంతటా ఈ పథకాన్ని అమలు చేయనున్నారు. అనంతపురం జిల్లాలో భూగర్భజలాలు పాతాళానికి పడిపోయినందున మినహాయించారు. 12 జిల్లాల్లో ఆయకట్టు(కమాండ్), అయకట్టేతర(నాన్ కమాండ్) ప్రాంతాల్లో బోర్లు తవ్వించిన తర్వాత సబ్సిడీ కింద సూక్ష్మసేద్య సౌకర్యం కూడా కల్పించడానికి ప్రభుత్వం సమాయత్తమవుతోంది. మొత్తం రూ.1,496 కోట్ల వ్యయం అవుతుందని ప్రణాళికాశాఖ అంచనా వేసింది.

13. షీ ఆటో (She Auto):

- 'షీ ఆటో' పథకం కింద మహిళలకు పూర్తిగా సీఎన్జీతో నడిచే ఆటోలను పంపిణీ చేస్తారు. ఈ ఆటోలు పర్యావరణ హితమైనవి. మహిళా ప్రయాణికులకు రక్షణ కల్పించడానికి ఈ పథకం దోహదపడుతుందని సీఎం చెప్పారు.
» రూ.1.91 లక్షల విలువ చేసే ఒక్కో ఆటోకు ప్రభుత్వం ఏడు శాతం రాయితీని అందించగా, మిగతా మొత్తాన్ని 40 వాయిదాల్లో నెలకు రూ.4,500 చొప్పున చెల్లించే అవకాశం లబ్ధిదారులకు కల్పించారు.

14. ఇ-స్పందన (e-Spandana):

- ప్రజలు నేరుగా తమకు అవసరమైన ధ్రువీకరణ పత్రాలను పొందేందుకు 'ఇ-స్పందన' డిజిటల్ పంచాయతీ పోర్టల్ ను ఏపీ సీఎం చంద్రబాబు విజయవాడలో ఆవిష్కరించారు.
» డిజిటల్ పంచాయతీ వెబ్ సైట్ ద్వారా వివాహ ధ్రువీకరణ పత్రం, ఆస్తి విలువ పత్రం, మ్యూటీషన్, మంచినీటి కుళాయి కనెక్షన్, నిరభ్యంతర పత్రం, భవన నిర్మాణాలకు అనుమతులు, లే అవుట్ అనుమతులు, జనన, మరణాల నమోదు, ఇంటి పన్ను చెల్లింపు, వృత్తి లైసెన్స్, ఉపాధి హామీ



పనులు, జాబ్ చార్జ్ లాంటి సేవలన్నీ ఆన్‌లైన్‌లోనే అందించనున్నారు.

» ఐటీ శాఖ రూపొందించిన 'ఇ-స్పందన' ద్వారా రాష్ట్రస్థాయి నుంచి గ్రామస్థాయి వరకు ప్రభుత్వ కార్యాలయాల్లో ఐటీ సమస్యలు ఏర్పడితే పోర్టల్‌కు లాగిన్ అయి ఫిర్యాదు చేస్తే పరిష్కరిస్తారు.

15. నీరు - ప్రగతి (Neeru - Pragati):



- ఆంధ్రప్రదేశ్‌లో సగటు వర్షపాతం 940 మిల్లీ మీటర్లు. కొన్ని ప్రాంతాల్లో ఎక్కువ వర్షపాతం, కొన్ని చోట్ల తక్కువ కురుస్తోంది. నీటిని నిల్వ చేసుకోవాలంటే రిజర్వాయర్లు కట్టుకోవాలి. భూమినే జలాశయంగా మార్చుకోవాలి. రాష్ట్రవ్యాప్తంగా ఒక మీటరు భూగర్భ జలమట్టం పెరిగిందంటే 90 టీఎంసీలు భూమిలో నిల్వ చేసుకున్నట్లే. ఏటా కురిసే సగటు వర్షపాతం ద్వారా ఐదు వేల టీఎంసీల నీరు అందుబాటులోకి వస్తుంది. కురిసిన వర్షాన్ని భూమిలోకి ఇంకేలా ఏర్పాటు చేసుకోవాలి. నీరు ఉంటే ప్రగతి సాధ్యమవుతుంది. అందుకే నీటికి ఉన్న ప్రాధాన్యాన్ని దృష్టిలో ఉంచుకుని 'నీరు-ప్రగతి' కార్యక్రమానికి రూపకల్పన చేశారు. ఏపీ సీఎం చంద్రబాబు అనంతపురంలో 'నీరు-ప్రగతి' కార్యక్రమాన్ని డిసెంబర్ 29న ప్రారంభించారు.

16. జన్మభూమి - మా ఊరు (Janmabhoomi - Maa Ooru):

- విజయనగరం జిల్లా బొండ్లపల్లిలో ఏపీ సీఎం చంద్రబాబు నాయుడు 'జన్మభూమి-మా ఊరు' కార్యక్రమాన్ని ప్రారంభించారు. గ్రామాల అభివృద్ధికి జన్మభూమి కార్యక్రమం నాంది కావాలని పేర్కొన్నారు.

17. ఎన్టీఆర్ బీచ్ ఫెస్టివల్ (NTR Beach Festival):

- ఏటా సంక్రాంతికి ముందు సాగర సంబరాల పేరుతో నిర్వహిస్తున్న ఉత్సవాలను 'ఎన్టీఆర్ బీచ్ ఫెస్టివల్' పేరుతో నిర్వహించాలని ప్రభుత్వం నిర్ణయించింది.



18. చంద్రన్న సంచార చికిత్స (Chandranna Sanchara Chikitsa):

- మారుమూల గ్రామీణ ప్రాంతాల ప్రజలకు మెరుగైన వైద్య సేవలను అందించేందుకు సంచార వైద్య చికిత్సను ప్రారంభించారు. పిరామల్ ఫౌండేషన్ భాగస్వామ్యంతో 275 మొబైల్ మెడికల్ యూనిట్లు(ఎంఎంయూ) వాహనాలను ఏర్పాటు చేశారు. రాష్ట్రంలోని 13వేల గ్రామాలలో ఈ సంచార వైద్య వాహనాలు సేవలందించనున్నాయి. గర్భిణులకు, చిన్నారులకు, సాధారణ వ్యాధులకు, తీవ్రమైన అంటువ్యాధులకు, దంత, కంటి, ఈఎన్టీ సహా పలు వైద్య పరీక్షలను నిర్వహించి చికిత్స అందిస్తారు. వ్యాధి నిరోధక టీకాలనూ వేస్తారు.

19. చంద్రన్న ఉన్నత విద్యాదీపం (Chandranna Unnata Vidyadeepam):

- దేశంలో నిర్వహించే అన్ని పోటీ పరీక్షల్లో 2019 నాటికి ఆంధ్రప్రదేశ్ విద్యార్థులు అగ్రగామిగా నిలవాలన్న లక్ష్యంతో ఆంధ్రప్రదేశ్ ప్రభుత్వం 'చంద్రన్న ఉన్నత విద్యాదీపం' పథకాన్ని ప్రారంభించింది. 24 రోజుల పాటు గణితం, భౌతిక, రసాయన, జీవశాస్త్రాల్లోని అంశాలను బోధిస్తూ శిక్షణను అందిస్తారు.

20. దివ్యదర్శనం (Divya darshanam):

- పేద భక్తులను తిరుమల సహా రాష్ట్రంలోని మూడు, నాలుగు పుణ్యక్షేత్రాలకు ఉచితంగా తీసుకెళ్లేందుకు 'దివ్యదర్శనం' పథకాన్ని ఏపీ ప్రభుత్వం రూపొందించింది.
 - » ఆలయాల్లో దర్శనం మొదలుకొని, రవాణా వసతి, భోజనం తదితర వసతులన్నీ ఉచితమే. ఇందుకయ్యే మొత్తం ఖర్చును దేవాదాయశాఖ భరించనుంది.
 - » దివ్యదర్శనం పథకం కింద ఒక్కో జిల్లా నుంచి ఏడాదికి 10 వేల మంది చొప్పున, ఏడాదికి 1.30 లక్షల మంది భక్తుల్ని తీర్థయాత్రలకు తీసుకెళ్లేలా దేవాదాయశాఖ ప్రణాళిక రూపొందించింది. ఇందులో 90 శాతం వరకు ఎస్సీ, ఎస్టీ, బీసీ వర్గాలకు చెందిన భక్తుల్ని తీసుకెళ్లాలని దేవాదాయశాఖ నిర్ణయించింది.

21. ఎన్టీఆర్ గ్రామీణ గృహ నిర్మాణ పథకం (NTR Rural Housing Scheme):

- 'ఎన్టీఆర్ గ్రామీణ గృహ నిర్మాణ పథకం'లో భాగంగా 2016-17 ఆర్థిక సంవత్సరానికి ఆంధ్రప్రదేశ్ ప్రభుత్వం రెండు లక్షల ఇళ్లను మంజూరు చేసింది. ప్రధానమంత్రి ఆవాస్ యోజన గ్రామీణ,



ఉపాధిహామీ నిధులతో ఏటి నిర్మాణం చేపట్టనుంది. ఒక్కో ఇంటి నిర్మాణానికి రూ.2.25 లక్షలు కేటాయిస్తారు. ఒక్కో ఇల్లు 300 చదరపు అడుగుల విస్తీర్ణం (మరుగుదొడ్డి సహా) లో ఉండాలి.

22. బడికొస్తా (Badikosta):

- ఆంధ్రప్రదేశ్‌లోని ప్రభుత్వ పాఠశాలల్లో విద్యార్థినుల హాజరుశాతాన్ని పెంచేందుకు 'బడికొస్తా' అనే నూతన పథకాన్ని రాష్ట్రప్రభుత్వం ప్రవేశపెట్టాలని నిర్ణయించింది. ఈ పథకం అమల్లో భాగంగా తొలుత ప్రభుత్వ ఎయిడెడ్, జడ్పీ, పురపాలక, ఆదర్శ పాఠశాలల్లోని తొమ్మిదో తరగతి విద్యార్థినులకు ఉచితంగా సైకిళ్లు పంపిణీ చేయాలని నిర్ణయించింది.

23. మిషన్ హరితాంధ్రప్రదేశ్ (Mission Harita Andhra Pradesh):

- రాష్ట్రంలో ప్రస్తుతమున్న 26శాతం పచ్చదనాన్ని 2050 నాటికి 50 శాతానికి పెంచాలనే లక్ష్యంతో ప్రతి ఒక్కరు మొక్కలు నాటే కార్యక్రమం ఇది. రాష్ట్రంలో కొత్తగా 50 కోట్ల మొక్కలు నాటాలి అనేది దీని ముఖద్దేశ్యం. రాష్ట్రంలోని ప్రతి ఒక్కరు పది మొక్కలు చొప్పున నాటితే 50 కోట్ల మొక్కలు అవుతాయి.

24. ఎన్టీఆర్ ఆశయం (NTR Aashayam):

- అనంతపురం జిల్లాను అన్ని విధాలా అభివృద్ధి చేసే కరవును పారదోలేందుకు 'ఎన్టీఆర్ ఆశయం' పేరుతో ఏపీ ప్రభుత్వం ప్రత్యేక ప్యాకేజీని ప్రకటించింది. రూ.6,554 కోట్లతో ఈ ప్యాకేజీని అమలు చేస్తారు. జిల్లాలో కరవు నివారణకు రూ.1767 కోట్లు; వ్యవసాయం, దాని అనుబంధ పరిశ్రమలకు రూ.2654 కోట్లు, తాగునీటి ఎద్దడి నివారణకు రూ.500 కోట్లు, పారిశ్రామిక అభివృద్ధికి రూ.100 కోట్లు , రహదారుల అభివృద్ధికి రూ.139 కోట్లు, స్వచ్ఛాంధ్రప్రదేశ్ కింద రూ.94 కోట్లు, పేరూరు జలాశయం తొలి దశకు రూ.450 కోట్లు కేటాయించారు.

25. అన్న సుజీవని (Anna Sanjeevani):

- తక్కువ ధరలకే ప్రజలకు మందులు అందించేందుకు రాష్ట్ర ప్రభుత్వం 'అన్న సుజీవని' పేరుతో జనరిక్ దుకాణాలను డ్వాక్రా సంఘాల ద్వారా నిర్వహిస్తోంది.



26. చంద్రన్న బీమా (Chandranna Bima):

- రాష్ట్రవ్యాప్తంగా ఉన్న అసంఘటిత రంగ కార్మికుల కోసం చంద్రన్న బీమా పథకాన్ని రాష్ట్ర ప్రభుత్వం ప్రారంభించింది. చంద్రన్న బీమా 15 నుంచి 70 ఏళ్ల లోపు వారికి వర్తిస్తుంది. బీమా చెల్లించిన వ్యక్తి చనిపోయినా, పూర్తిగా వికలాంగుడైనా మూడు వారాల్లోగా రూ. ఐదు లక్షలు అందిస్తారు. చనిపోయిన వెంటనే రూ.7 వేలు కుటుంబానికి అందిస్తారు. ఇందుకోసం 155214 టోల్ ఫ్రీ నెంబరు ఏర్పాటు చేశారు.

27. ఆరోగ్య రక్ష (Aarogya Raksha):

- రాష్ట్ర ప్రజలందరికీ ఆరోగ్య బీమా కల్పించే లక్ష్యంతో దారిద్ర్యరేఖకు ఎగువన ఉన్నవారి కోసం ప్రవేశపెట్టిన 'ఆరోగ్య రక్ష' పథకాన్ని ఏపీ ప్రభుత్వం ప్రారంభించింది. ప్రభుత్వపరంగా అమలవుతున్న ఎలాంటి ఆరోగ్య కార్యక్రమం పరిధిలోకి రాని సుమారు 35 లక్షల కుటుంబాలకు వైద్య సేవలు అందించే ఆశయంతో ఈ పథకాన్ని ప్రవేశపెట్టారు.
» ఆరోగ్య రక్ష పథకంలో చేరాలనుకునే ఒక్కో వ్యక్తి నెలకు రూ.100 చొప్పున ఏడాదికి రూ.1200 చెల్లించాలి. కుటుంబంలో సభ్యులందరూ చేరాలి. ఈ పథకంలో చేరిన వారికి రూ.2 లక్షల వరకూ ఉచిత వైద్య సేవ అందుతుంది. రాష్ట్రంలోని 432 ఆసుపత్రుల్లో 1,044 రకాల జబ్బులకు సేవలు పొందే సదుపాయం కలుగుతుంది. కుటుంబంలో ముగ్గురు ఉంటే రూ.6 లక్షల వరకూ వైద్య సేవలు పొందే అవకాశముంది. పథకం కాల పరిమితి ఏడాది ఉంటుంది. ఫిబ్రవరి 28వ తేదీ లోపు ఎస్టీఆర్ వైద్య సేవ ద్వారా లేదా మీ-సేవలో ఆధార్ కార్డు ద్వారా పేర్లను నమోదు చేసుకుని ఆరోగ్య కార్డులను పొందవచ్చు.

28. పుర సేవ (Pura Seva App):

- పురపాలక సంఘాల్లో పౌర సమస్యలు పరిష్కరించడం, సేవలు మరింత సులభంగా అందించడానికి వీలుగా ఏపీ పురపాలక శాఖ ప్రత్యేక మొబైల్ యాప్ 'పుర సేవ'ను రూపొందించింది.
» పట్టణాలు, నగరాల్లో పౌరులు తమ సమస్యలను ఈ యాప్ ద్వారా ఆయా పురపాలక సంఘానికి పంపితే అధికారులు తక్షణం ఆ సమస్యపై స్పందించి పరిష్కరించడంతో పాటు దానికి సంబంధించిన సమాచారాన్ని ఆ పౌరుడికి సెల్ ఫోన్ లో సందేశం కూడా పంపుతారు.



29. ఏపీ పర్సు (AP Purse):

- 'ఏపీ పర్సు' అనేది వాడుకలో ఉన్న ఈ-వాలెట్ చెల్లింపుల యాప్స్, మొబైల్ బ్యాంకింగ్ యాప్స్‌ను ఒక వేదిక మీదకు తీసుకురావడం. ఫైబర్ నెట్ లిమిటెడ్ సంస్థ రాష్ట్ర ప్రభుత్వం తరపున దీన్ని రూపొందించింది.
» ఆంధ్రప్రదేశ్ ప్రజలను డిజిటల్ ఆర్థిక అక్షరాస్యులుగా తీర్చిదిద్ది, వాళ్లను నగదు రహిత లావాదేవీల వైపు మళ్లించేందుకు 'మార్పు నేస్తం' కార్యక్రమాన్ని ప్రారంభించారు.

30. స్వాస్థ్య విద్యావాహిని (Swasthya Vidya Vahini):

- ఈ కార్యక్రమం ద్వారా పది నెలల పాటు ప్రతిరోజూ 446 వైద్య విద్యార్థుల బృందాలు గ్రామాల్లో పది లక్షలతో పర్యటించి స్థానికులకు పరిసరాల పరిశుభ్రత, అనారోగ్యాల బారిన పడకుండా తీసుకోవాల్సిన ముందస్తు జాగ్రత్తలు, తదితర అంశాలపై అవగాహన కల్పిస్తాయి.